

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ
ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು
ಶ್ರೀರಂಗನಾಥಪಾದುಕಾಸಹಸ್ರೇ

॥ ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ರಂಗನಾಥದಿವ್ಯಮಣಿಪಾದುಕಾಭ್ಯಾಂ ನಮಃ

|| ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಶುದ್ಧಾಂತನಾರೀಣಾಂ ವಿಹಾರಮಣಿದರ್ಪಣಂ |

ಪ್ರಸತ್ತೀರಿವ ಸಂಸ್ಥಾನಂ ಪದತ್ರಾಣಮುಪಾಸ್ಮಹೇ || 21.1 ||

ಕಮಲಾಪತಿಪಾದುಕೇ ! ಕದಾಚಿತ್

ವಿಹಗೇಂದ್ರಸ್ತ್ವಯಿ ಬಿಂಬಿತೋ ವಿಭಾತಿ |

ಸವಿಲಾಸಗತೇಽಪಿ ರಂಗಭರ್ತುಃ

ನಿಜಮಾತ್ಮಾನಮಿವೋಪಧಾತುಕಾಮಃ || 21.2 ||

ಮಣಿಪಂಕ್ತಿಷು ತೇ ದಿಶಾಮಧೀಶಾಃ

ಪ್ರತಿಬಿಂಬಾನಿ ನಿಜಾನಿ ವೀಕ್ಷಮಾಣಾಃ |

ಅಭಿಯಂತಿ ಮುಕುಂದಪಾದುಕೇ ! ತ್ವಾಂ

ಅಧಿಕಾರಾಂತರಸೃಷ್ಟಿಶಂಕಯೇವ || 21.3 ||

ಮಣಿಮೌಳಿಶತೇನ ಬಿಂಬಿತೇನ

ಪ್ರಣತಾನಾಂ ಪರಿತಃ ಸುರಾಸುರಾಣಾಂ |

ಮುರಭಿನ್ಮಣಿಪಾದುಕೇ ! ಮಹಿಮ್ನಾ

ಯುಗಪತ್ತೇಷು ಸಮರ್ಪಿತೇವ ಭಾಸಿ || 21.4 ||

ಉಪನೀತಮುಪಾಯನಂ ಸುರೇಂದ್ರೈಃ

ಪ್ರತಿಬಿಂಬಚ್ಛಲತಸ್ತ್ವಯಿ ಪ್ರವಿಷ್ಟಂ |

ಸ್ವಯಮೇವ ಕಿಲ ಪ್ರಸಾದಭೂಮ್ನಾ
ಪ್ರತಿಗೃಹ್ಣಾಸಿ ಮುಕುಂದಪಾದುಕೇ ! ತ್ವಂ || 21.5 ||

ರಂಗೇಶ್ವರಸ್ಯ ನವಪಲ್ಲವಲೋಭನೀಯೌ
ಪಾದೌ ಕಥನ್ನು ಕಠಿನಾ ಸ್ವಯಮುದ್ವಹೇಯಂ |
ಇತ್ಯಾಕಲಯ್ಯ ನಿಯತಂ ಮಣಿಪಾದುಕೇ ! ತ್ವಂ
ಪದ್ಮಾಸ್ತರಂ ವಹಸಿ ತತ್ಪ್ರತಿಬಿಂಬಲಕ್ಷಾತ್ || 21.6 ||

ಪಾದಾರ್ಪಣಾತ್ ಪ್ರಥಮತೋ ಹರಿದಶ್ಮರಮ್ಯೇ
ಮಧ್ಯೇ ತವ ಪ್ರತಿಫಲನ್ಮಣಿಪಾದರಕ್ಷೇ ! |
ಮನ್ಯೇ ನಿದರ್ಶಯತಿ ರಂಗಪತಿಯುರ್ಗಾಂತೇ
ನ್ಯಗ್ರೋಧಪತ್ರಶಯಿತಂ ನಿಜಮೇವ ರೂಪಂ || 21.7 ||

ಯಾತ್ರಾವಸಾನಮಧಿಗಚ್ಛತಿ ರಂಗನಾಥೇ
ವಿಶ್ರಾಣಯಸ್ಯನುಪದಂ ಮಣಿಪಾದುಕೇ ! ತ್ವಂ |
ಪ್ರಾಯಃ ಪ್ರಯಾಣಸಮಯೇ ಪ್ರತಿಬಿಂಬಿತಾನಾಂ
ತೀರ್ಥಾವಗಾಹಮಪರಂ ತ್ರಿದಶೇಶ್ವರಾಣಾಂ || 21.8 ||

ಉಚ್ಚಾವಚೇಷು ತವ ರತ್ನಗಣೇಷು ಮಾತಃ !
ವೇಧಾಃ ಪ್ರಯಾಣಸಮಯೇ ಪ್ರತಿಬಿಂಬಿತಾಂಗಃ |
ಆಶಂಕತೇ ಮುರಭಿದೋ ಮಣಿಪಾದುಕೇ ! ತ್ವಾಂ
ಆಗಾಮಿಕಲ್ಪಕಮಲಾಸನಪಂಕ್ತಿಗರ್ಭಾಂ || 21.9 ||

ಆಲೋಲರಶ್ಮಿನಿಯತಾಂ ಮಣಿಪಾದುಕೇ ! ತ್ವಾಂ
ಆರುಹ್ಯ ಸಂಚರತಿ ರಂಗಪತೌ ಸಲೀಲಂ |
ಅಂತಃ ಪುರೇಷು ಯುಗಪತ್ಸುದೃಶೋ ಭಜಂತೇ
ಡೋಳಾಧಿರೋಹಣರಸಂ ತ್ವಯಿ ಬಿಂಬಿತಾಂಗ್ಯಃ || 21.10 ||

ಕಾಲೇಷು ರಾಘವಪದಾವನಿ ! ಭಕ್ತಿನಮ್ಯಃ
ಕಾರ್ಯಾಣಿ ದೇವಿ ! ಭರತೋ ವಿನಿವೇದಯಂಸ್ತೇ |

ತ್ವದ್ರತ್ವಬಿಂಬಿತತಯಾಽಪಿ ಮುಹುಃ ಸ್ವಕೀಯಾಂ
ರಾಜಾಸನಸ್ಥಿತಿಮವೇಕ್ಷ್ಯ ಭೃಶಂ ಲಲಜ್ಜೇ || 21.11 ||

ಪ್ರತ್ಯಾಗತೇ ವಿಜಯಿನಿ ಪ್ರಥಮೇ ರಘೂಣಾಂ
ವಿನ್ಯಸ್ಯತಿ ತ್ವಯಿ ಪದಂ ಮಣಿಪಾದರಕ್ಷೇ ! |
ರತ್ನಾಘಬಿಂಬಿತನಿಶಾಚರವಾನರಾಂ ತ್ವಾಂ
ಪೂರ್ವಕ್ಷಣಸ್ಥಮಿವ ಪುಷ್ಪಕಮನ್ವಪಶ್ಯನ್ || 21.12 ||

ವೈಯಾಕುಲೀಂ ಶಮಯಿತುಂ ಜಗತೋ ವಹಂತ್ಯಾ
ರಕ್ಷಾಧುರಾಂ ರಘುಧುರಂಧರಪಾದರಕ್ಷೇ ! |
ಪ್ರಾಜ್ಯಂ ಯಶಃ ಪ್ರಚುರಚಾಮರಬಿಂಬಲಕ್ಷಾತ್
ಪ್ರಾಯಸ್ತ್ವಯಾ ಕಬಳಿತಂ ಪ್ರತಿಭೂಪತೀನಾಂ || 21.13 ||

ಪ್ರತಿದಿಶಮುಪಯಾತೇ ದೇವಿ ! ಯಾತ್ರೋತ್ಸವಾರ್ಥಂ
ತ್ವಯಿ ವಿಹರಣಕಾಲೇ ಬಿಂಬಿತೇ ಜೀವಲೋಕೇ |
ವಹಸಿ ಮಣಿಗಣೈಸ್ತ್ವಂ ಪಾದುಕೇ ! ರಂಗಭರ್ತುಃ
ಕಬಳಿತಸಕಲಾರ್ಥಾಂ ಕಾಂಚಿದನ್ಯಾಮವಸ್ಥಾಂ || 21.14 ||

ಭಗವತಿ ಗರುಡಸ್ಥೇ ವಾಹನಸ್ಥಾಃ ಸುರೇಂದ್ರಾಃ
ತ್ವಯಿ ವಿನಿಹಿತಪಾದೇ ಭೂಮಿಮೇವಾಶ್ರಯಂತಿ |
ತದಪಿ ಚರಣರಕ್ಷೇ ! ರತ್ನಜಾಲೇ ತ್ವದೀಯೇ
ಪ್ರತಿಫಲಿತನಿಜಾಂಗಾಸ್ತುಲ್ಯವಾಹಾ ಭವಂತಿ || 21.15 ||

ಸ್ವಚ್ಛಾಕಾರಾಂ ಸುರಯುವತಯಃ ಸ್ವಪ್ರತಿಚ್ಛಂದಲಕ್ಷ್ಯಾತ್
ಗಾಹಂತೇ ತ್ವಾಂ ಪ್ರಣತಿಸಮಯೇ ಪಾದುಕೇ ! ಸಾಭಿಮಾನಾಃ |
ಸ್ತ್ರೀರತ್ನಾನಾಂ ಪರಿಭವವಿಧೌ ಸೃಷ್ಟಿಮಾತ್ರೇಣ ದಕ್ಷಾಂ
ನೀಚೈಃ ಕರ್ತುಂ ನರಸಖಮುನೇರೂರ್ವಶೀಮೂರುಜಾತಾಂ || 21.16 ||

ಸ್ವೇಚ್ಛಾಕೇಳಿಪ್ರಿಯಸಹಚರೀಂ ಸ್ವಚ್ಛರತ್ನಾಭಿರಾಮಾಂ
ಸ್ಥಾನೇ ಸ್ಥಾನೇ ನಿಹಿತಚರಣೋ ನಿರ್ವಿಶನ್ ರಂಗನಾಥಃ |

ಸಂಚಾರಾಂತೇ ಸಹ ಕಮಲಯಾ ಶೇಷಶಯ್ಯಾಧಿರೂಢಃ

ತ್ಯಕ್ತ್ವಾಽಪಿ ತ್ವಾಂ ತ್ಯಜತಿ ನ ಪುನಃ ಸ್ವಪ್ರತಿಚ್ಛಂದಲಕ್ಷಾತ್ || 21.17 ||

ತ್ವಾಮೇವೈಕಾಮಧಿಗತವತಃ ಕೇಳಿಸಂಚಾರಕಾಲೇ

ಪಾರ್ಶ್ವೇ ಸ್ಥಿತ್ವಾ ವಿನಿಹಿತದೃಶೋಃ ಪಾದುಕೇಽನನ್ಯಲಕ್ಷ್ಯಂ |

ತ್ವದ್ರತ್ನೇಷು ಪ್ರತಿಫಲಿತಯೋರ್ನಿತ್ಯಲಕ್ಷ್ಯಪ್ರಸಾದಾ

ಪದ್ಮಾಭೂಮ್ಯೋರ್ದಿಶತಿ ಭವತೀ ಪಾದಸೇವಾಂ ಮುರಾರೇಃ || 21.18 ||

ಏಕಾಮೇಕಃ ಕಿಲ ನಿರವಿಶತ್ಪಾದುಕೇ ! ದ್ವಾರಕಾಯಾಂ

ಕ್ರೀಡಾಯೋಗೀ ಕೃತಬಹುತನುಃ ಷೋಡಶಸ್ತ್ರೀಸಹಸ್ರೇ |

ಶುದ್ಧೇ ದೇವಿ ! ತ್ವದುಪನಿಹಿತೇ ಬಿಂಬಿತೋ ರತ್ನಜಾಲೇ

ಭುಂಕ್ತೇ ನಿತ್ಯಂ ಸ ಖಲು ಭವತೀಂ ಭೂಮಿಕಾನಾಂ ಸಹಸ್ರೈಃ || 21.19 ||

ಹರಿಪದನಖೇಷು ಭವತೀ ಪ್ರತಿಫಲತಿ ತವ ತದಪಿ ರತ್ನೇಷು |

ಉಚಿತಾ ಮಿಥಃ ಪದಾವನಿ ! ಬಿಂಬಪ್ರತಿಬಿಂಬತಾ ಯುವಯೋಃ || 21.20 ||

|| ಇತಿ ಶ್ರೀಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ

ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ ಕೃತಿಷು

ಶ್ರೀರಂಗನಾಥಪಾದುಕಾಸಹಸ್ರೇ ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||